: समय ही वह रंग है जो अनेक-अनेक रंगों में विभाजित होता 
है और पठन-पाठन प्रक्रिया द्वारा फिर एक हो जाता है 
(शब्दों के आलोक में) 


कृष्णा सोबती 

जन्मः ।8 फ़रवरी सन्‌ ।925, गुजरात (पश्चिमी 
पंजाब- वर्तमान में पाकिस्तान) 

प्रमुख रचनाएँ: जिंदगीनामा, दिलोदानिश, 
ऐ लड़को, समय सरगम (उपन्यास); डार से 
बिछुड़ी, मित्रो मरजानी, बादलों के घेरे, सूरजमुखी _ 
अँधेरे के, (कहानी सग्रह); हम-हशमत, शब्दों दहु 
के आलोक में (शब्दचित्र, संस्मरण) 
प्रमुख सम्मानः साहित्य अकादमी सम्मान, हिंदी 
अकादमी का शलाका सम्मान, साहित्य अकादमी 
की महत्तर सदस्यता सहित अनेक राष्ट्रीय पुरस्कार। 
मृत्युः 25 जनवरी सन्‌ 20]9 


हिदी कथा साहित्य में कृष्णा सोबती की विशिष्ट पहचान है। वे मानती हैं कि कम 
लिखना विशिष्ट लिखना है। यही कारण है कि उनके संयमित लेखन और 
साफ -सुथरी रचनात्मकता ने अपना एक नित नया पाठक वर्ग बनाया है। उनके कई 
उपन्यासो, लंबी कहानियों और सस्मरणों ने हिदी के साहित्यिक ससार में अपनी 
दीर्घजीवी उपस्थिति सुनिश्चित की है। उन्होंने हिदी साहित्य को कई ऐसे यादगार 
चरित्र दिए हैं, जिन्हें अमर कहा जा सकता है; जैसे - मित्रो, शाहनी, हशमत आदि। 

भारत पाकिस्तान पर जिन लेखकों ने हिदी मेँ कालजयी रचनाएँ लिखी, उनमें 
कृष्णा सोबती का नाम पहली कतार में रखा जाएगा। बल्कि यह कहना उचित होगा कि 
यशपाल के झूठा-सच, राही मासूम रजा के आधा गाँव और भीष्म साहनी के तमस 
के साथ-साथ कृष्णा सोबती का ज़िदिगीनामा इस प्रंसग में एक विशिष्ट उपलब्धि है। 

सस्मरण के क्षेत्र में हम-हशमत शीर्षक से उनकी कृति का विशिष्ट स्थान है, 
जिसमें अपने ही एक दूसरे व्यक्तित्व के रूप में उन्होने हशमत नामक चरित्र का 
सृजन कर एक अद्भुत प्रयोग का उदाहरण प्रस्तुत किया है। कृष्णा जी के भाषिक 
प्रयोग में भी विविधता है। उन्होंने हिदी की कथा-भाषा को एक विलक्षण ताजगी दी 
है। सस्कृतनिष्ठ तत्समता, उर्दू का बॉँकपन, पंजाबी की जिंदादिली, ये सब एक 
साथ उनकी रचनाओं में मौजूद हैं। 

मियाँ नसीरुद्दीन शब्दचित्र हम-हशमत नामक सग्रह से लिया गया है। इसमें 
खानदानी नानबाई मियाँ नसीरुद्दीन के व्यक्तित्व, रुचियों और स्वभाव का शब्दचित्र 
खींचा गया है। मियाँ नसीरुद्दीन अपने मसीहाई अंदाज़ से रोटी पकाने की कला और 
उसमें अपने खानदानी महारत को बताते हैं। वे ऐसे इनसान का भी प्रतिनिधित्व करते हैं 
जो अपने पेशे को कला का दर्जा देते हैं और करके सीखने को असली हुनर मानते हैं। 

मियाँ नसीरुहीन 


साहबों, उस दिन अपन मटियामहल को तरफ़ से न गुजर जाते तो राजनीति, साहित्य 
और कला के हजारों-हजार मसीहों के धूम-धड़क्के में नानबाइयों के मसीहा मियाँ 
नसीरुद्दीन को कैसे तो पहचानते और कैसें उठाते लुत्फ़े उनके मसीही अंदाज का! 

हुआ यह कि हम एक दुपहरी .जामा-मस्जिद के आडे पड़े मटियामहल के गढ़ैया 
मुहल्ले की ओर निकल गए। एक निहायत मामूली अँधेरी-सी दुकान पर पटापट आटे 
का ढेर सनते देख ठिठके। सोचा, सेवइयों की तैयारी होगी, पर पूछने पर मालूम हुआ 
खानदानी नानबाई मियाँ नसरुद्दीन की दुकान पर खड़े हैं। मियाँ मशहूर हैं छप्पन 
किस्म की रोटियाँ बनाने के लिए। 

हमने जो अंदर झाँका तो पाया, मियाँ चारपाई पर बैठे बीड़ी का मज़ा ले रहे हैं। 
मौसमों की मार से पका चेहरा, आँखों में काइयाँ भोलापन और पेशानी पर मंजे हुए 
कारीगर के तेवर। 

हमें गाहक समझ मियाँ ने नजर उठाई-'फ़रमाइए।' 

झिझक से कहा-' आपसे कुछ एक सवाल पूछने थे-आपको वक्त हो तो...' 

मियाँ नसीरुद्दीन ने पंचहजारी अंदाज से सिर हिलाया-*निकाल लेंगे वक्त थोड़ा, 
पर यह तो कहिए, आपको पूछना क्या है?' 

फिर घूरकर देखा और जोड़ा-“मियाँ, कहीं अखबारनवीस तो नहीं हो? यह तो 
खोजियों की खुराफ़ात है। हम तो अखबार बनानेवाले और अखबार पढ्नेवाले-दोनों 


2020-2 


७ & | 





मियाँ नसीरुद्दीन/23 





HN +E 2 p> £ Fa 
को ही निठल्ला समझते हैं। हाँ-कामकाजी आदमी को इससे क्या काम है। खैर, 
आपने यहाँ तक आने की तकलीफ़ उठाई ही है तो पूछिए-क्या पूछना चाहते हैं!' 

“पूछना यह था कि किस्म-किस्म की रोटी पकाने का इलम आपने कहाँ से 
हासिल किया?' 

मियाँ नसीरुद्दीन ने आँखों के कंचे हम पर फेर दिए। फिर तरेरकर बोले- क्या 
मतलब? पूछिए साहब-नानबाई इलम लेने कहीं और जाएगा? क्या नगीनासाज के 
पास? क्या आईनासाज के पास? कया मीनासाज़ के पास? या रफूगर, रँगरेज या 
तेली-तंबोली से सीखने जाएगा? क्या फ़रमा दिया साहब-यह तो हमारा खानदानी 
पेशा ठहरा। हाँ, इलम की बात पूछिए तो जो कुछ भी सीखा, अपने वालिद उस्ताद 
से ही। मतलब यह कि हम घर से न निकले कि कोई पेशा अख्तियार करेंगे। जो 

बाप-दादा का हुनर था वही उनसे पाया और वालिद मरहूम के उठ जाने पर आ 
बैठे उन्हीं के ठीये पर!' 

आपके वालिद...?' 

मियाँ नसरुद्दीन की आँखें लमहा-भर को किसी भट्टी में गुम हो गई। लगा गहरी 
सोच में हैं-फिर सिर हिलाया-' क्या आँखों के आगे चेहरा ज़िंदा हो गया! हाँ हमारे 
वालिद साहिब मशहूर थे मियाँ बरकत शाही नानबाई गढ़ैयावाले के नाम से और 
उनके वालिद यानी कि हमारे दादा साहिब थे आला नानबाई मियाँ कल्लन।' 

“आपको इन दोनों में से किसी-किसी की भी कोई नसीहत याद हो!' 

“नसीहत काहे की मियाँ! काम करने से आता है, नसीहतों' से नहीं। हाँ!' 

“बजा फ़रमाया है, पर यह तो बताइए,ही बताइए कि जब आप (हमने भट्टी की 
ओर इशारा किया) इस काम पर लगे तो वालिद साहिब ने सीख के तौर पर कुछ 
तो कहा होगा।' 

नसीरुद्दीन साहिब ने जल्दी-जल्दी दो-तीन कश खींचे, फिर गला साफ़ किया 
और बड़े अंदाज़ से बोले-*अगर आपको कुछ कहलवाना ही है तो बताए दिए देते 
हें। आप जानो जब बच्चा उस्ताद के यहाँ पढ़ने बैठता है तो उस्ताद कहता है- 

कह, ' अलिफ़' 

बच्चा कहता है, ' अलिफ़' 

कह, 'बे' 

बच्चा कहता है, “बे' 

कह, “जीम' 

बच्चा कहता है, *जीम' 

इस बीच उस्ताद जोर का एक हाथ सिर पर धरता है और शागिर्द चुपचाप परवान 
करता है! समझे साहिब, एक तो पढ़ाई ऐसी और दूसरी...। बात बीच में छोड़ सामने 
से गुजरते मीर साहिब को आवाज दे डाली-'कहो भाई मीर साहिब! सुबह न आना 
हुआ, पर क्यों?' 

मीर साहिब ने सिर हिलाया-'मियाँ, अभी लौट के आते हैं तो बतावेंगे।' 

“आप दूसरी पढ़ाई की बाबत कुछ कह रहे थे न!' 

इस बार मियाँ नसीरुद्दीन ने यूँ सिर हिलाया कि सुकरात हों-हाँ,एक दूसरी 
पढ़ाई भी होती है। सुनिए, अगर बच्चे को भेजा मदरसे तो बच्चा- 

न कच्ची में बैठा, 

न बैठा वह पक्की में 

न दूसरी में- 

और जा बैठा तीसरी में-हम यह पूछेंगे कि उन तीन जमातों का क्या हुआ? क्या 
हुआ उन तीन किलासों का?' 

अपना खयाल था कि मियाँ नसीरुद्दीन -नानबाई अपनी बात का निचोड़ भी 
निकालेंगे पर वह हमीं पर दागते रहे-' आप हीं बताइए-उन दो-तीन जमातों का हुआ 
क्या?' 

“यह बात मेरी समझ के तो बाहर है।' 

इस बार शाही नानबाई. मियाँ कल्लन के पोते अपने बचे-खुचे दाँतों से 
खिलखिला के हँस दिए! "मतलब मेरा क्या साफ़ न था! लो साहिबो, अभी साफ़ 
हुआ जाता है। जरा-सी देर को मान लीजिए- 

हम बर्तन धोना न सीखते 

हम भट्टी बनाना न सीखते 

भट्टी को आँच देना न सीखते 

तो क्या हम सीधे-सीधे नानबाई का हुनर सीख जाते!' 

मियाँ नसीरुद्दीन हमारी ओर कुछ ऐसे देखा किए कि उन्हें हमसे जवाब पाना हो। 
फिर बड़े ही मँजे अंदाज में कहा-*कहने का मतलब साहिब यह कि तालीम की 
तालीम भी बड़ी चीज़ होती है।' 

सिर हिलाया-'है साहिब, माना!' 

मियाँ नसौरुद्दीन जोश में आ गए-* हमने न लगाया होता खोमचा तो आज क्या 
यहाँ बैठे होते!' 

मियाँ को खोमचेवाले दिनों में भटकते देख हमने बात का रुख मोड़ा-* आपने 
खानदानी नानबाई होने का ज्ञिक्र किया, क्या यहाँ और भी नानबाई हैं?' 

मियाँ ने घूरा-'बहुतेरे, पर खानदानी नहीं-सुनिए, दिमाग में चक्कर काट गई है 
एक बात। हमारे बुजुर्गों से बादशाह सलामत ने यूँ कहा-मियाँ नानबाई, कोई नई चीज 
खिला सकते हो?' 

“हुक्म कीजिए, जहाँपनाह!' 

बादशाह सलामत ने फ़रमाया-'कोई ऐसी चीज बनाओ जो न आग से पके, न 
पानी से बने।' 

“क्या उनसे बनी ऐसी चीज!' 

“क्यों न बनती साहिब! बनी और बादशाह सलामत ने खूब खाई और खूब 
सराही।' 

लगा, हमारा आना कुछ रंग लाया चाहता है। बेसब्री से पूछा-/वह पकवान क्या 
था-कोई खास ही चीज़ होगी।' 

मियाँ कुछ देर सोच में खोए रहे। सोचा पकवान पर रोशनी डालने को है कि 
नसीरुद्दीन साहिब बड़ी रुखाई से बोले-'यह हम न बतावेंगे। बस, आप इत्ता समझ 
लीजिए कि एक कहावत है न कि खानदानी नानबाई कुएँ में भी रोटी पका सकता 
है। कहावत जब भी गढ़ी गई हो, हमारे बुजुर्गों के करतब पर ही पूरी उतरती है।' 

मज़ा लेने के लिए टोका-'कहावत यह सच्ची भी है कि ...।' 

मियाँ ने तरेरा-*और क्या झूठी है? आप ही बताइए, रोटी पकाने में झूठ का क्या 
काम! झूठ से रोटी पकेगी? कया पकती देखी है कभी! रोटी जनाब पकती है आँच 
से, समझे!' 

सिर हिलाना पड़ा-'ठीक फ़रमाते हैं।' 

इस बीच मियाँ ने किसी और को पुकार लिया-“मियाँ रहमत, इस वक्त किधर 
को! अरे वह लौंडिया न आई रूमाली लेने। शाम को मँगवा लीजो।' 

“मियाँ, एक बात और आपको बताने की जहमत उठानी पडेगी...।' 

मियाँ ने एक और बीड़ी सुलगा ली थी। सो कुछ फुर्ती पा गए थे-*पूछिए-अरे 
बात ही तो पूछिएगा-जान तो न ले लेवेंगे। उसमें भी अब क्या देर! सत्तर के हो चुके' 
फिर जैसे अपने से ही कहते हों-*वालिद मरहूम तो कूच किए अस्सी पर क्या मालूम 
हमें इतनी मोहलत मिले, न मिले।' 

इस मजमून पर हमसे कुछ कहते न बन आया तो कहा-'अभी यही जानना था 
कि आपके बुजुर्गों ने शाही बावर्चीखाने में तो काम किया ही होगा?” 

मियाँ ने बेरुखी से टोका-*वह बात तो पहले हो चुकी न!' 

“हो तो चुकी साहिब, पर जानना यह था कि दिल्ली के किस बादशाह के यहाँ 
आपके बुजुर्ग काम किया करते थे?' 

‘अजी साहिब, क्यों बाल की खाल निकालने पर तुले हैं! कह दिया न कि 
बादशाह के यहाँ काम करते थे-सो क्या काफ़ी नहीं?' 

हम खिसियानी हँसी हँसे--' है तो काफ़ी, पर जरा नाम लेते तो उसे वक्त से मिला 
लेते।' 

“वक्त से मिला लेते-खूब! पर किसे मिलाते जनाब आप वक्त से?'-मियाँ हँसे 
जैसे हमारी खिल्ली उड़ाते हों। 

“वक्त से वक्त को किसी ने मिलाया है आज तक! खैर-पूछिए-किसका नाम 
जानना चाहते हैं? दिल्‍ली के बादशाह का ही ना! उनका नाम कौन नहीं जानता-जहाँपनाह 
बादशाह सलामत ही न!' 

“कौन-से, बहादुरशाह जफ़र कि ...!' 

मियाँ ने खीजकर कहा-फिर अलट-पलट के वही बात। लिख लीजिए बस यही 
नाम-आपको कौन बादशाह के नाम चिट्टी-रुक्का भेजना है कि डाकखानेवालों के 
लिए सही नाम-पता ही जरूरी है।' 

हमें बिटर-बिटर अपनी तरफ़ देखते पाया तो सिर हिला अपने कारीगर से बोले-' अरे 
ओ बब्बन मियाँ, भट्टी सुलगा दो तो काम से निबटें।' 

“यह बब्बन मियाँ कौन हैं, साहिब?' 

मियाँ ने रुखाई से जैसे फाँक ही काट दी हो-'अपने कारीगर, और कौन होंगे!' 

मन में आया पूछ लें आपके बेटे-बेटियाँ हैं, पर मियाँ नसीरुद्दीन के चेहरे पर 
किसी दबे हुए अंधड़ के आसार देख यह मजमून न छेड़ने का फ़ैसला किया। इतना 
ही कहा-*ये कारीगर लोग आपकी शागिरदी करते हैं?' 

“खाली शागिर्दी ही नहीं साहिब, गिन के मजूरी देता हूँ। दो रुपये मन आटे की 
मजूरी। चार रुपये मन मैदे की मजूरी! हाँ! 

“ज्यादातर भट्टी पर कौन-सी रोटियाँ पका करती हैं?' 

मियाँ को अब तक इस मजमून में कोई दिलचस्पी बाकी न रही थी, फिर भी 
हमसे छुटकारा पाने को बोले- 

“बाकरखानी-शीरमाल-ताफ़तान-बेसनी-खमीरी-रूमाली-गाव-दीदा-गाजेबान-तुनकी- ' 

फिर तेवर चढ़ा हमें घूरकर कहा-*तुनकी पापड़ से ज्यादा महीन होती है, महीन। 
हाँ। किसी दिन खिलाएँगे, आपको।' 

एकाएक मियाँ की आँखों के आगे कुछ कौंध गया। एक लंबी साँस भरी और 
किसी गुमशुदा याद को ताजा करने को कहा-*उतर गए वे जमाने। और गए वे 
कद्रदान जो पकाने-खाने की कद्र करना जानते थे! मियाँ अब क्या रखा हे...निकाली 
तंदूर से-निगली और हज़म!' 





अभ्यास 


पाठ के साथ 

।. मियाँ नसीरुद्दीन को नानबाइयों का मसीहा क्यों कहा गया है? 

2. लेखिका मियाँ नसीरुद्दीन के पास क्यों गई थीं? 

3. बादशाह के नाम का प्रसंग आते ही लेखिका की बातों में मियाँ नसीरुद्दीन की दिलचस्पी क्यों 
खत्म होने लगी? 

4. मियाँ नसीरुद्वीन के चेहरे पर किसी दबे हुए अधड़ के आसार देख यह मजमून न छेड़ने का 
फैसला किया- इस कथन के पहले और बाद के प्रसंग का उल्लेख करते हुए इसे स्पष्ट कीजिए। 
5. पाठ में मियाँ नसीरुद्दीन का शब्दचित्र लेखिका ने कैसे खींचा है? 


पाठ के आस-पास 

।. मियाँ नसीरुद्दीन की कौन-सी बातें आपको अच्छी लगीं? 

2. तालीम की तालीम ही बड़ी चीज़ होती है- यहाँ लेखक ने तालीम शब्द का दो बार प्रयोग 
क्यों किया है? क्या आप दूसरी बार आए तालीम शब्द की जगह कोई अन्य शब्द रख सकते 
हैं? लिखिए। 

3. मियाँ नसीरुद्दीन तीसरी पीढ़ी के हें जिसने अपने खानदानी व्यवसाय को अपनाया। वर्तमान 
समय में प्रायः लोग अपने पारंपरिक व्यवसाय को नहीं अपना रहे हैं। ऐसा क्यों? 

4. मियाँ, कहीं अखबारनवीस तो नहीं हो? यह तो खोजियों की खुराफात है = अखबार को भूमिका 
को देखते हुए इस पर टिप्पणी करें। 


पकवानों को जानें 
७ पाठ में आए रोटियों के अलग-अलग. नामों की सूची बनाएँ और इनके बारे में जानकारी 
प्राप्त करें। 


भाषा को बात 


।. तीन चार वाक्यों में अनुकूल प्रसंग तैयार कर नीचे दिए गए वाक्यों का इस्तेमाल करें। 
क. पंचहज़ारी अंदाज़ से सिर हिलाया। 
ख. आँखों के कंचे हम पर फेर दिए। 
ग. आ बैठे उन्हीं के ठीये पर। 

2. बिटर-बिटर देखना- यहाँ देखने के एक खास तरीके को प्रकट किया गया है? देखने संबंधी 
इस प्रकार के चार क्रिया-विशेषणों का प्रयोग कर वाक्य बनाइए। 

3. नीचे दिए वाक्यों में अर्थ पर बल देने के लिए शब्द-क्रम परिवर्तित किया गया है। सामान्यतः 
इन वाक्यों को किस क्रम में लिखा जाता है? लिखें। 


क. मियाँ मशहूर हैं छप्पन किस्म की रोटियाँ बनाने के लिए। 
ख. निकाल लेंगे वक्‍त थोड़ा। 

ग. दिमाग में चक्कर काट गई है बात। 

घ. रोटी जनाब पकती है आँच से। 

शब्द-छवि 


नानबाई - 
काइयाँ - 
पेशानी - 
अखबारनवीस 
खुराफ़ात 

इल्म = 
नगीनासाज 
मीनासाज 
रँगरेज - 
वालिद cs 
अख्तियार करना - 
मरहूम - 
मोहलत - 
लमहा भर - 
नसीहत - 
बजा फ़रमाना - 
शागिर्द - 
परवान करना - 
जमात - 
रुखाई न 
तरेरा ~ 
रूमाली - 


जहमत उठाना 
मजमून ~ 


तरह-तरह की रोटी बनाने-बेचने का काम करने वाला 
धूर्त, चालाक 

माथा, मस्तक 

पत्रकार 

शरारत 

जानकारी, ज्ञान, विद्या 

नगीना जड्ने वाला 

मीनाकारी करने वाला 

कपड़ा रँगने वाला 

पिता 

अपनाना 

जिसकी मृत्यु हो चुकी हो 

कार्य बिशेष के लिए मिलने वाला समय 
क्षणभर 

सीख, शिक्षा 

ठीक बात कहना 

शिष्य 

उन्नति को तरफ़ बढ़ना 

कक्षा, श्रेणी 

उपेक्षित भाव 

घूरकर देखा 

एक प्रकार की रोटी जो रूमाल की तरह बड़ी और बहुत पतली 
होती है 

तकलीफ़, झंझट, कष्ट 

मामला, विषय 

